

Regina

Leo kien għadda minn trawma twila fi tfulitu li xi kultant kien jittkellem dwarha xi kultant kien jippreferi jinsihha ftit għal għid tiegħu nnifsu kif ukoll tal-oħrajn. Ta' tfajjel ċkejken ta' sebgħa snin għamel matul sentejn go sodda jissielet sabiex ikun jista' jerga' jmidd pass wieħed wara inċident ta' karozza fejn kienu mietu ommu u missieru. L-iħirsa ta' dawn it-tnejn kienu kibru miegħu u kiber taħt id-dell ta' nanntu Marija. Izda għalkemm it-trawma kienet kbira, illum seta' jgħid li minnha kien ħareġ il-fjur.

Issa li kien lesta kors twil universitarju u daħal jaħdem ma' kumpanija tal-assikurazzjoni b'paga tajba seta' jħares 'il quddiem lejn ħajja għdida u proġetti għodda. Kien ilu sitt xhur jaħdem mal-kumpanija u dalgħodu kellu jitlej jiddepożita xi ċekkijiet il-bank. Kien jaf li dan kien ser itellfu ħafna ħin u kien jaf ukoll illi ta' fuqu ftit li xejn kien ser jaċċetta li x-xogħol proprju tiegħu ma daħalx fil-ħin għax kellu jiddepożita l-flus il-bank. Irranġa l-ingravata u libes il-għlekk għalkemm din biss ukoll kienet kundanna bis-sħana kbira li kien hemm barra.

Andreanna, ir-receptionist, ippreparatlu dik it-tbissima kbira u sabiħa għal meta jgħaddi minn ħdejsa bħas-soltu izda hu ma dehrlux li kien iż-żmien li jistaqsiha biex toħroġ miegħu. Il-bank kien hemm serbut twil ta' nies. Kellu jistenna fil-kju u quddiem għajnejh beda jara biss l-arloġġ idur bil-mod. Kienet diġa' għaddiet nofs siegħa x'ħin mess lilu. F'moħħu kien qed jhewden fuq il-mod kif kien ser jippreżenta x-xogħol tiegħu fuq il-kompjuter. Dak il-ħin kemm xtaq li kellu kompjuter!

Izda minkejja l-ansjetà li kellu sabiex jeħles u jitlej 'il barra, f'daqqa waħda, malli ħareġ il-flus mill-basket u poġġihom fuq il-bank, mill-aljenazzjoni kbira li kellu, waqaf ħesrem. Għajnejh iltaqgħu mal-isbaħ par għajnejn li qatt kien ra. Anzi, qatt ma kien jaf li xi par għajnejn qatt kellhom dak l-effett fuqu. Filli moħħu kien qed jhewden fuq ix-xogħol li ħalla warajh, filli donnha laqtitu sajjetta li ħallietlu moħħ biss għal dak li kien qed jara quddiemu.

Għajnejh iltaqgħu mal-għajnejn tal-kaxxiera u ż-żewġ pari mxew flimkien. Kienet tfajla b'gilda samra bellusija u b'għajnejn kannella ċari iktar mill-gilda ta' wiċċha. Ix-xagħar t'għajnejha kien twil u iswed u geddumha żgħir. Xagħarha kien nokkli, kannella fl-aħmar u xofftejha kienu żgħar u mimlija. Għajnejh ma setgħux jinqalgħu minn fuqha u għal mumentu ta' silenzju li dehru twal, donnhom ħadmu waħedhom biex jagħrblu sewwa dak li kienu qed jaraw.

'Depożitu?' staqsietu. Dak il-ħin induna li ma setax ma jittkellimx. Waqt li daħħlitlu l-informazzjoni fil-kompjuter Leo ħass nifsu jitqal, qalbu tħabbat qisha mifxula, għajnejh jippruvaw jaħbu l-mod ħelu li bih kienu qed iħarsu lejn it-tfajla, ħaddejh jiħmaru, idejgħu jirtogħdu. Kien diġà qed jhewden x'seta' kien ġara. Forsi kien l-ambjent? Id-dawl? Qatt ma kien ġralu hekk qabel. Izda għalkemm moħħu kien qed jipprova jsib elf raġuni plawżibbli għal xiex kien qed iħossu hekk, għajnejh bdew jimirħu 'l fuq u 'l isfel lejn ix-xbieha ta' quddiemu u wiċċu xegħel bil-mistħija. Spallejn it-tfajla kienu żgħar u qaddha iżgħar. Subgħajha twal u puliti. F'daqqa waħda ħares lejn isimha miktub fuq sidirha : Regina. Dak kien li kien jonqos biex din it-tfajla li kien ra l-ewwel darba f'ħajtu ssir it-tfajla tal-ħolm tiegħu – Regina – x'isem sabiħ!

F'ħin minnhom induna li għajnejh kienu reġġu ltaqgħu ma' tagħha u li giet fuq fommha tbissima mhix bħall-oħrajn. Il-mistħija għelbitu u reġa' ħass wiċċu jiħmar u sħana kbira ħierġa minnu. Imbagħad induna li kienet qed tistaqsieh l-isem eżatt tal-kumpanija. Induna li kienet staqsietu diġà xi darbejn oħra bla ma ntebaħ.

Kien hemm xi kumplikazzjonijiet. Regina għajtet lil Jeremy u dan dlonk ġie biex jgħinha. Kellu jiġi wkoll Leslie u Paul. Imbagħad giet Elisa. Kollha daru magħha biex jgħinuha għaliex għalkemm kien sempliċi depożitu kien hemm xi problemi biex tidhol l-informazzjoni. Lil Leo deherlu li mhux biss isimha kien Regina izda kulhadd kien jittrattaha ta' regina. Għajtet lil sħabha u kollha ġew mal-ewwel sejsja. Wara għadda Antoine u staqsieha għandhiex bżonn xi ħaġa. Donnhom dawk kollha li kienu jaħdmu magħha kienu qegħdin hemm biex jaqduha. Min-naħa tagħha hi tablet l-għajjnuna tagħhom b'kunfidenza liema bħalha. Kienet verament regina. Id-dinja dehret li qed iddur magħha u kull skrivan ieħor deher li qiegħed hemm biex jaqdi lilha. F'leħin kienet tinstema' ċerta awtorità.

Reġina kienet qed tiddepożita l-aħħar ċekk. Dak il-ħin Leo xtaq li kellu iktar ħin quddiemha. Hares warajh u ftakar fil-kju ta' nies li kien hemm warajh u reġa' ħmar jaħseb biss kemm kien egoist.

Fl-aħħar wasal it-tmiem u ħareġ 'il barra ħa jmur lura x-xogħol. Dakinhar għadda l-kumpliment tal-ġurnata taparsi jgerger ma' sieħbu tal-uffiċċju li dam wisq il-bank. Iktar kemm isemmi l-kelma bank iktar qalbu kienet taqbeż u tiftakar f'Reġina. Izda għal xi raġuni stramba ma riedx jgħid lil Claude li ra tfajla ħelwa li għoġbitu. Malli Claude semmielu lil Marie - donnu dak l-isem ma fisser xejn iktar għalih.

Marie kienet tfajla li kien ħareġ darbtejn magħha. Fil-ġimgħat ta' wara reġa' ħareġ ma' Marie xi darbtejn oħra izda kellu jgħidilha li ma xtaqx ikompli. Adreana wkoll kienet baqgħet turih biċ-ċar li kien jogħġobha. Kien iltaqa' ma' Stephania u Claude ma setax jifhem kif ma ħariġx magħha. Dak kollu li kien qed jagħmel kien qed jagħmlu biss għal raġuni waħda – kien jjsimha Reġina.

Kull meta kien ikun hemm bżonn isiru xi depożiti kien jgħir jekk imur Claude. Kien jistaqsi lilu nnifsu kif Claude qatt ma nnota lil Reġina. Kif seta' Claude ma jarax sbuħija ta' tfajla bħal dik?

Id-destin kien ikrah fuqu. L-ewwel tliet darbiet li kellhom isiru depożiti wara l-esperjenza ta' Reġina, ta' fuqu bagħat dejjem lil Claude. Imbagħad ġieh ħsieb. Kellu jiddepożita xi ħaġa personali u reġa' mar il-bank. Hemmhekk reġa' ra lil Reġina li ma qdietux hi. Kienu diġa' għaddew xahrejn u l-memorja tagħha tant kienet friska ġewwa moħħu li nduna kemm kien jiftakarha sew.

Għaddew mhux biss ġimgħat izda xhur. Il-bżonn li jkellm lil Reġina kien qed jikber ġewwa fih. Dik it-tfajla li kien jjsimha Reġina, kellha s-sbuħija u kienet tgħix fid-dinja ta' reġina. Ma setax ikompli ħajtu qabel ma jkellm lilha. Imqar jekk jaqta' qalbu darba għal dejjem minnha.

Ir-risposta ġiet sena wara. Ħabib tiegħu li kien miegħu l-iskola, Alan, ġie jaħdem b'dik il-fergħa tal-bank. B'mistħija kbira u b'nofs daħqa staqsieh dwar Reġina. Alan tbiissem u qallu li kien ser jistaqsiha.

Għaddew jumejn u fl-aħħar ċempel it-telefown. Alan qallu li Reġina kienet għarusa. Dan ħassbu mhux ħażin.

Ma damx ma nzerta kellu jmur il-bank u għal darb'oħra Reġina kellha taqdi lil Leo. Il-ħarsa f'għajnejha kienet inbidlet. Dik f'għajnejh ukoll. Izda l-ħarsa tagħha iktar milli kienet il-ħarsa ta' mara li ħadet pjaċir tirrifjuta raġel kienet waħda miksura li qed taħbi dieqa kbira.

Iż-żmien dejjem għaddej. Kienu għaddew sentejn minn mindu kien iltaqa' ma' Reġina għall-ewwel darba. Moħħu kien baqa' dejjem jhewden fuqha. Kien jaf li kull tfajla li kien ħareġ magħha kien għamel hekk biex jinsa lil Reġina u kull tfajla li kien ħareġ magħha kienet tixbah lil Reġina. Xi ħaġa ġewwa fih baqgħet tgħidli li Reġina riditu izda ma kinitx qed tgħidli l-verità. Kemm-il darba pprova jimmaġina lil dan ir-raġel li kien ħadlu lil Reġina izda ma setax.

Fl-aħħar iddeċieda li jerġa' jkellm lil Alan. Qallu biex jerġa' jistaqsi lil Reġina dwaru ħalli jaqta' jiesu darba għal dejjem. Qallu li għalih kienet tfajla differenti mill-oħrajn kollha u kull ma kien xtaq li jitaqa' darba waħda magħha biss 'il bogħod mill-bank. Fetaħ qalbu miegħu u qallu li kull ma kien jaħseb kien dwarha biss. Għal Leo din il-konversazzjoni kienet tqila wisq. Ma setax aktar jinħeba wara ċ-ċajt jew wara l-irġulija. Kien żarmat totalment minn kull ħajt ta' protezzjoni fejn tidhol Reġina. Kien diġà qed iħoss it-toqol tad-dnub li qed jipprova jieħu mara ta' ħaddieħor. L-iljieli bdew jimtlew dejjem iktar b'intensità. Ma setax jemmen li xtaq tfajla daqshekk minkejja li ħareġ ma tant tfajliet. F'moħħu kellu tfajla waħda biss ... kien jjsimha Reġina.

Bit-thewdin dejjem jikber ġewwa moħħu Leo fl-aħħar ħassu qed jerġa' jirbaħ. Reġa' ċempel it-telefown. Alan spjegalu diskursata twila li kellu ma' Reġina. Fl-aħħar Reġina kienet aċċettat li tiltaqa' miegħu.

Leo ħassu ħa jtir. Minn ġewwa qalbu għaddiet xmara ta' tama ġdida. Sagħtejn wara ċemplet Reġina. Instemgħet ħosbiena u staqsietu għal darba tnejn tlieta kienx ċert li ried jiltaqa' magħha. Bħal tifel żgħir spjegalha li minn l-ewwel darba li raha ma waqafx jaħseb fuqha u li għalkemm Alan kien qallu li kienet ta' ħaddieħor xorta moħħu baqa' jhewden fuqha.

Imbagħad Reġina xxukkjatu. Qaltli li lil dak li rabatha ser iġġibu magħha. Leo ħaseb li Reġina kienet daqshekk intelligenti li kienet taf li jekk hu jara lir-raġel li kien magħha kien jaqta' jiesu darba għal dejjem. Leo tant ma kellux triq oħra li aċċetta.

Ftiehmu hdejn id-dar ta' missierha. Dak il-jum kien jum ieħor ta' tensjoni. Ma jiftakarx kif għadda. Leo għamel il-fwieħa u pprova jidher sabiħ u ferħan.

Wasal bil-karozza quddiem id-dar li ddeskrivietlu Reġina nofs siegħa qabel. Fil-ħin miftiehem ġie fuq raġel u staqsieh jekk kienx qed jistenna lil Reġina. Qallu li kien missierha. Leo nħasad iżda wiegħbu iva. Missier Reġina fetaħ il-bieb tal-kewba beraħ min-naħa tat-tnejn. Qalb Leo qabżet. Ir-Reġina tiegħu kienet ir-Reġina ta' kulħadd. Għalkemm ma setax jifhem sal-aħħar dak li qed jġri qalbu qabżet bl-eċcitament. Tant kienet Reġina ta' veru, Reġina li bagħtet l-paġġ tagħha qabilha, jistaqsieh jekk kienx hu u li qabel toħroġ kienu jinfetħulha ż-żewġ bibien tad-dar. Qalb Leo qabżet mill-ġdid.

Imbagħad, b'għajnejh iffissati fuq il-bieb miftuħ beraħ – bil-mod il-mod missier Reġina ħareġ dahru lejha. U hemm kienet Reġina – ma' dak li kien rabatha is-siġġu tar-roti. Reġina fuq it-tron.